

افغانستان آزاد – آزاد افغانستان

AA-AA

چو کشور نباشد تن من مباد
بدین بوم و بر زنده یک تن مباد
همه سر به سر تن به کشتن دهیم
از آن به که کشور به دشمن دهیم

www.afgazad.com

afgazad@gmail.com

Historical

تاریخی

لیکوال: ملک اشفاق

ژباړن: زاهد خلیلي

۱۴ نومبر ۲۰۱۴

د ابن خلدون ژوند، اند او فلسفه

۷

د قومونو د عروج او زوال عوامل

ابن خلدون د قومونو د زوال درې عوامل بیان کړي دي.

۱- د اشرافو کمزوري

۲- د فوځ تشدد

۳- عیش و عشرت

ددې عواملو په موجودیت کې، یو سلطنت نه شي کولای، چې د دريو پېړيو نه زیات حکومت وکړي، دا هم لکه د انسان په شان د کوچنیوالي، خوانی او زوروالي دور تیروي؛ خو، دا هم امکان لري، چې یو سلطنت په لومړي وخت کې د زوال سره مخ نشي، مور وایو، چې دا نظریه د اسلامي دور سره سمون خوري؛ خو، د نورو سلطنتونو سره سمون نه خوري، د ابن خلدون د مشرۍ او فتحې اکثره نظریات د میکیاویلي د کتاب (شهزاده) سره ورته دي؛ خو، په دې کې شک نشته، چې ابن خلدون د میکیاویلي نه مخکې دی او ابن خلدون پرې برترې لري؛ ځکه میکیاویلي د فلورانس حکیم وه او د ابن خلدون نه مخکې تیر شوی دی.

د ابن خلدون د ژوند پېښې او اخلاقي شخصیت د میکیاویلي سره تقریباً زیات ورته والی لري، د دواړو تر منځ یوه پېړۍ توپیر موجود دی، دا دواړه تقریباً د یو شان اشخاصو د فکر نه متاثره شوي دي او دواړه د انساني اخلاقو، قوانینو او قومونو په اړه یو شان تجربه او علم لري.

ابن خلدون د ابن رشد فلسفه په ژور ډول مطالعه کړې وه او د خپل وخت د زیاتو عقایدو د خپلولو کوبښن یې کړی وه، په دوه مسائلو کې ابن خلدون ته په اگوست کومت باندې برترې حاصله ده، یو د ابن خلدون دا نظر، چې فلسفه د موجوداتو علم دی، د ارسطو په شان خلک، چې استاذ یې بولي، ددې غوندې فکر نه خبر نه وه، د ابن خلدون دا نظر اگوست کومت شپږسوه کاله وروسته وړاندې کړ، په دې مسئله کې ابن خلدون د ارسطو څخه هم مخکې دی.

دویم، د ابن خلدون دا قول، چې په انساني ټولنه کې قواعد او قوانین موجود دي، په دې قوانینو سره ابن خلدون ټولنیز علوم په منظم صف کې داخل کړل، په دې اصولو کې هم ابن خلدون ته په اگوست کومت باندې برترې حاصله ده، د هغه په نظر ددې فلسفي اساس په دوه امورو باندې ایښودل شوی دی، یو د قومونو مطالعه او تجربه یې، دویم د قوانینو ادارک، کوم چې په ټولنو کې موجود وي او د عقلي تجربو او فکر په واسطه پراختیا مومي، اگوست کومت چې کله،

هم خپلي دوه نظريي (سکونيات او حرکيات) تشریح کوي؛ نو، د ابن خلدون په فکر باندې هيڅ شی نه اضافه کوي؛ ځکه، هغه وايي، چې د تجربې او علم په واسطه مور حقائق لاسته راوړی شو او د عقل په واسطه عقل مالومولای شو.

ټولنه او کلتور

ابن خلدون انساني فطرت په ژور ډول مطالعه کړی وه او د يو نوي علم، کلتور او سائنس اساس يې ايښی وه، د ابن خلدون په نظر د کلتور څخه موخه د انساني فطرت تجزيه او د انساني ټولني د جوړولو عوامل پيداکول دي، ددې تر څنگ د تاريخ د بيروني واقعاتو څخه داخلي واقعات څيړل دي او سپړل دي.

تاريخ او د کلتور علم د يو حقيقت د دوه اړخونو د مطالعې نوم دی، تاريخ بيروني واقعات مالوموي؛ خو، د کلتور علم د دغو واقعاتو عوامل تشریح کوي، په دې مانا چې د تاريخ نه وروسته د کلتور علم راځي، ابن خلدون په دې اړه څو شيان ذکر کړي دي:

۱- انسان په طبيعي ډول په ډلو باندې ويشل شوی دی، يا انسان د نورو انسانانو سره يو ځای ژوند کولای شي، انسان په يوازې ځان هيڅ هم نه شي کولای؛ ځکه، هغه په جسماني ډول د نورو حيواناتو نه کمزوری دی، مور (انسانان) د خپلو اړتياوو د پوره کولو لپاره نورو انسانانو ته اړتيا لرو، که داسې ونکړو؛ نو، نه شو کولای، چې د ځان لپاره خوراک او ژوند برابر کړو.

۲- انسان او ټولنه په داخلي او بيروني ډول يو د بل سره اړيکه لري، په داخل کې انسان په خپل جسماني قوت باندې تکيه کوي او په بيرون کې په خپل جغرافيايي محيط يانې اب و هوا باندې تکيه کوي او دا شيان په انسان باندې ژوره اغيزه لري.

۳- د انسان او ټولني اړيکه د روحانيت سره هم نه شلیدونکې ده، يانې هغه نړی، چې درک کول يې ناشوني دي. د ابن خلدون په نظر د کلتور علم يو خپلواک علم دی، د ابن خلدون مخکې هيڅ شخص په دې اړه مطالعه نه ده کړې. د ابن خلدون په فکر يوناني پوهانو ځکه په دې اړه مطالعه ونکړه، چې هغو فيلسوفانو د علم په پایلو کې زياته دلچسپي درلوده؛ خو، د کلتور د علم موخه د تاريخي بياناتو اصلاح ده او د هغوی په نظر دا کومه ستره موخه نه وه.

د ابن خلدون په نظر ددې نوي علم موضوع انساني نظم رامنځته کول دي، يانې کوم کلتوري مسائل، چې مخې ته پراته دي، هغه د مختلفو ماحولونو پورې تړلي دي، ددې علم لاره په منطق، دليل او ثبوت باندې ولاړه ده، ددې علم موخه دا هم ده، چې په تاريخي بياناتو کې ريښتيا او دروغ جلا کړل شي.

نور علوم هم انساني نظم تر څيړني لاندې نيسي، د هغوی اساسي روشونه د نظر لاندې نيسي، دليل او ثبوت څيړي، د دروغو او ريښتيا تر منځ توپير مالوموي؛ خو، د کلتور برتري په دې کې ده، چې دا ټول اړخونه په يو ځل د څيړني لاندې نيسي او ټول لازمي جزونه دي.

ددې علم موخه د نورو علومو سره توپير لري؛ ځکه، نو بايد دا د يو خپلواک علم په توگه ومنل شي.

د ابن خلدون په نظر د کلتور د علم نه مخکې نور علوم هم موجود وه، چې د نوي ساينس سره مشابه وه، ابن خلدون د پنځو علومو نومونه اخيستي دي، لومړي دوه فنون دي، چې خطابت او سياست دی، چې پيل يې په يونان کې ايښودل شوی وه، ددې وروسته د اسلامي علومو نوم اخلي، چې په دې کې د وړاندوينې ثبوت او د اسلامي فقهي اساسات شامل دي او اخري علم يې حکيمانه اقوال بللي دي.

د هغه په نظر، فن او خطابت کومه ځانگړې موضوع تر څيړني لاندې نه نيسي.

د ابن خلدون په نظر سياست د کور يا ښار په حالاتو کې د تنظيم او ترتيب سره اړيکه لري، ابن خلدون دلته د اخلاقو لحاظ ساتي، تر څو د راتلونکي نسل ساته وکړي.

د سياست د علم موخه د کلتور د علم سره اختلاف لري، څرنگه چې ټولنه وي، سياست يې په همغه ډول ترتيبوي، د کلتور علم د اصلاح سره اړيکه لري، ډير امکان لري، چې د دواړو موضوع يوه وي؛ خو، نظرونه يې مختلف وي.

د حکومت نظريه

ابن خلدون وايي، چې د حکومت سمبالوونکی ماشين يو ځل منځته نه راځي او نه په يو ځل د اقتصادي وسائلو څخه کار اخلي، سمبالوونکی ماشين او اقتصاد يې ورو، ورو رامنځته او درستيږي.

د ابن خلدون د پرمختګ نظريه د اوسني وخت د پرمختګ او حکومت د نظريې نه بيخي بل ډول ده، هغه وايي، چې د عروج او زوال د قانون له نظره هر حکومت، ټولنه، دولت، عروج ته رسيږي، وروسته د زوال سره مخ کيږي او د کوم بل حکومت لخوا محکوميږي، د ابن خلدون د پرمختګ نظريه د عروج او زوال يو ډول دايره تشکيلوي.

ابن خلدون د عروج او زوال په فلسفه کې د حکومت او شخص تر منځ يو ډول ورته والی بيان کړی دی او ويلې يې دي، څرنگه، چې يو ماشوم پيداکيږي، د کوچنيتوب دوره تيروي، بيا ځوانی ته رسيږي او بيا د ځوانی نه زور والي ته رسيږي، همدا حال د حکومت هم دی، کله، چې حکومت جوړ شي، پرمختګ کوي او عروج ته رسيږي، خپل شان و شوکت ښي او بيا د زوال سره مخ کيږي.

د حکومت پراختيا

د ابن خلدون له نظره حکومت بايد خپله ساحه دومره پراخه کړي، چې څومره د هغې ساحې نظم ساتلی شي، قوت بايد تقسيم نه شي، حکومت د محدودې ساحې لرونکی وي، هر حکومت بايد په خپل لاس لاندې سيمو کې فوځ، چارواکي او ملازمين ځای په ځای کړي، په دې سره حکومت قوي کيږي، که چيرته دوی د هيواد ډيرو ليرو سيمو ته وليږل شي؛ نو د حکومت قوت به تقسيم شي او مرکزي حکومت به د کمزوری سره مخ شي او دښمن به په اسانۍ سره وکولای شي، چې دا هيواد لاندې کړي، ددې لپاره ضروري ده، چې د حکومت د ساحې د پراختيا پر ځای مرکز کې حالات قوي کړای شي؛ ځکه، چې مرکز د حکومت لپاره د زره مثال لري، که چيرته مرکز قوي وي؛ نو، ټول حکومت ورسره قوي وي، که مرکز کمزوری وي؛ نو، ټول حکومت (مرکزي او غيرمرکزي) حکومت به ورسره کمزوری وي، په کوم ځای کې چې د حکومت زيات چارواکي موجود وي، هلته د بريا ساحه ډير پراخه وي، ابن خلدون د لومړنيو اسلامي حکومتونو مثال ورکړی دی، هغه وايي، چې مسلمانانو په لومړي سر کې زياتې سيمي ونيولې او ساحه يې پراخه کړه؛ خو، کله چې ددې نيول شويو سيمو د اداره کولو لپاره زيات چارواکي وليږل شول؛ نو، مرکزي حکومت کمزوری شو.

ابن خلدون د قوي او مستحکم حکومت نظريه وړاندې کړې ده، کله، چې په يوه قوم کې د عصبیت جذبې قوي شي؛ نو، دا قوم د حکومت د پراختيا لپاره اقدام کوي، ځينو کسانو په ابن خلدون باندې نيوکه کړې ده، چې د ميکياويلي په شان د استعمار ملاتړی وه؛ خو، په حقيقت کې د دواړو د نظريو تر منځ د ځمکې او اسمان هومره توپير ليدل کيږي، د ميکياويلي استعمار په جبر او مکر باندې ولاړ وه؛ خو، ابن خلدون د عصبیت جذبې د قوت د رامنځته کيدو پايله گڼلې وه.

ميکياويلي خپلو واکمنو ته مشوره ورکوي، چې په جبر، فريب او دھوکې سره دې په نورو هيوادونو باندې قبضه وکړي؛ مگر، ابن خلدون تاريخ په علمي انداز سره مطالعه کړی، پايلې يې ترې راويستي او بيا يې ويلې دي، چې په

کومو حالاتو کې دې ترې گټه واخلي، ابن خلدون د حکومت پراختیا د قومي عصبيت پایله بولي، په دې لحاظ د نیوکه کونکو دا تور بیخي ناسم دی، چې ابن خلدون د استعمار ملاتړی وه.

د حکومت ډولونه

ابن خلدون وايي، چې د انساني پرمختگ او د هغوی تر منځ د گډ کار کولو لپاره د حکومت موجودیت ډیر اړین دی، په حکومت د سولې او امنیت، د قوت او د عامو خلکو د خوشالولو لپاره د سیاسي قوانینو موجودیت ډیر مهم دی، تر څو د واکمنو په شمول ټول خلک د حکومت پر ضد کومه خلاف ورزي ونه کړي، که کوم واکمن د سیاسي قوانینو په نافذولو کې ناکام شو؛ نو، هغه نه شي کولای، چې حکومت کنترول کړي. ابن خلدون درې ډوله حکومتونه او موخي بیان کړي دي.

۱- عقلي سیاست (ملوکیت)

۲- مدیني (ښاري) سیاست

۳- دیني سیاست یا خلافت

۱- عقلي سیاست:

که چیرته پوه خلک سیاسي قوانین وضع کړي؛ نو دا عقلي سیاست یا ملوکیت دی. د عقلي سیاست دوه نور ډوله هم شته، لومړی هغه حکومت چې په عمومي ډول د عامو خلکو د فلاح او بهبود لپاره کار کوي او په خصوصي ډول د پاچا د گټو او حاکمیت د ټینګولو لپاره کار کوي. دویم هغه ډول حکومت دی، چې په زور او جبر سره د پاچا د حاکمیت د ټینګولو لپاره کوښښ کوي، د عامو خلکو فلاح او بهبود په کې په دویم قدم کې وي، ابن خلدون په دې ډول حکومتونو کې ټول اسلامي او غیر اسلامي حکومتونه شاملوي؛ خو، په دې دواړو کې یو توپیر ته اشاره کوي، چې مسلمان واکمن د شرعي قوانینو له لارې داسې حکومت جوړوي او غیر مسلمان واکمن د وضعي قوانینو له لارې داسې حکومت جوړوي.

۲- مدیني سیاست:

دا ډول حکومت (فاضله مدینه) د فیلسوفانو خیالي حکومت وي، لکه څرنګه، چې یوناني مفکر افلاطون په خپل کتاب (جمهوریت) کې د یو فلسفي پاچا او حکومت نظریه وړاندې کړې ده. ددې نظریې مطابق، د ټولني هر وګړی باید خپل ځان داسې اصلاح کړي، چې دولتي چارواکو ته هیڅ اړتیا پېښه نه شي.

د فاضلي مدیني رامنځته کیدل، د امکان نه لږ څه لیرې ښکاري، په دې باندې تقریبا ټولو فیلسوفانو خبرې کړي دي. د ابن خلدون دلیل دادی، چې یو انساني ټولنه باید په اخلاقي لحاظ دومره لوړه شي، چې د کوم حاکم اړتیا ورته پیدا نه شي.

۳- دیني سیاست یا خلافت

الله تعالی چې کوم قوانین د خپلو پیغمبرانو علیهم السلام په واسطه نړۍ ته رالیرلي دي، که چیرته حکومت د هغو قوانینو مطابق اداره شي؛ نو، داسې حکومت ته دیني حکومت یا خلافت وايي. پیغمبرانو چې څومره شریعتونه راوړي دي، په هغوی کې عبادات، احکام او د حکومت کولو قوانین شامل دي، د داسې قوانینو موخه د خدای ج په مخلوق باندې د خدای ج د قانون تطبیقول دي. په دې حالت کې که کوم پاچا جبر او ظلم کوي؛ نو، هغه د خدای تعالی نافرمانی کوي.

خلافت د حکومت هغه ډول سیستم دی، په کوم کې چې حکومت د دین ساتنه کوي، په دې ډول حکومت کې وگړي، د یو بل سره په مینه او سوله کې ژوند کوي.

د معاشاتو سرچینې

په تمدني ژوند کې زیاتره برخه د انسان د عمل پایله وي، د کوچیانو لپاره، چې په طبیعي ډول څه ضروري وي، هغه اخلي او نور ځان ته تکلیف نه ورکوي، یانې د نور څه د لاسته راوړلو لپاره خواري نه کوي؛ ځکه، خو ارسطو وايي، چې دغه قوم (کوچیان) خپل ژوند په بنسټکار او لوټ مار باندې تیروي او دوی داسې متواتر کار نه کوي، چې د هغوی د ژوند فعل وي، په داسې حال کې، چې متمدنه خلک لومړی د تولید د طبیعي سرچینو نه گټه اخلي، بیا چې د هغو څخه لاسته راوړي، هغه په داسې شکل جوړوي، چې د هغوی د ضرورتونو لپاره مناسب وي، مور باید لومړی په هغو سرچینو باندې وغږیږي، چې په متمدن (بنايي) ژوند کې استعمالیږي.

ارسطو او ابن خلدون دواړو انسانانو ته دا حق ورکړی دی، چې د طبیعي سرچینو څخه گټه واخلي او دواړو یو بل ته ورته دلایل وړاندې کړي دي، البته یو توپیر په کې شته دی، هغه دا چې د ارسطو دلیل ډیر فلسفي دی او د ابن خلدون دلیل زیات دیني اړخ لري، د ارسطو له نظره قدرت (طبیعت) او د ابن خلدون له نظره خدای ج ځمکه او د ځمکې خزاني د انسان د گټې لپاره پیدا کړي دي او قران کریم ددې سربیره د لمر، سپوږمۍ او ستورو یادونه هم کړې دی. ارسطو وايي، چې د غذا د لاسته راوړلو دا طریقه مخلوق ته د قدرت له خوا ورکول شوې ده او پیل یې د هغه وخت نه شوی، د کله نه چې مخلوق پیدا شوی او تر څو پورې چې قوي کیږي، زموږ لپاره دا عقیده درسته ده، چې نباتات د حیواناتو او حیوانات د انسانانو لپاره پیدا کړي شوي دي، په دې حیواناتو کې، چې کوم ساتل کیږي، دا د انسان د خدمت او غذا لپاره ځانگړي شوي دي؛ خو، د حیواناتو زیاتره یې ځنگلي (وحشي) دي، ددې څخه په لباس جوړولو او نورو ځایونو کې زیات کار اخیستل کیدای شي، که چیرته قدرت کوم شی بې هدفه او بې کاره نه وي پیدا کړی؛ نو دا ممکنه ده، چې دا ټول یې د انسان د گټې لپاره پیدا کړي وي او ابن خلدون وايي:

خدای ج د نړۍ ټول شیان د انسان لپاره پیدا کړي دي، خدای ج د خپل کتاب (قران کریم) په زیاتره ایاتونو کې انسان ته خپل احسان بیان کړی دی، نړۍ او د نړۍ ټول شیان د انسان په واک کې دي؛ ځکه، خدای تعالی انسان په ځمکه کې خپل خلیفه گرځولی دی، په مسلمانانو کې یوازې ابوالعلاء معری انسان مخاطب کړی او داسې یې ورته ويلي دي: د هغه څه په اړه چې ته فکر کوي، ستا لپاره حلال دي، په حقیقت کې ستا نه دي، ته (انسانه) یوازې په حیوان باندې ظلم او زور زیاتی کوي او خپل حکومت جوړوي، ای انسانه ته په دې فکر یې، چې د شاتو مچۍ شات ددې لپاره جوړ کړي، چې ته یې خرڅ کړي یا یې چا ته هدیه ورکړي، په داسې حال کې چې مچۍ ټول تکلیف او مشقت د ځان لپاره تیر کړی دی. تر څو پورې، چې انسان د نړۍ مشر وي، څنگه چې یې خوښه وي، گټه ترې اخیستلای شي، په دې شرط، چې د خپل ورور گټو ته به زیان نه رسوي، هغه ددې مقصد لپاره کولای شي، چې د ټولو وسائلو او روا لارو څخه کار واخلي، ددې لپاره دوه لارې دي، یو قدرتي او بله اصلاحي، د لومړۍ لارې څخه یوازې ځنگلي سړی کار اخیستلی شي او دا د تمدن نه لاسته نه راځي.

ارسطو او ابن خلدون دواړه په دې نظر دي، چې انسان د طبیعت نه د گټې اخیستلو حق لري؛ خو، د اساسي اصولو په تطبیق کې د دواړو تر منځ اختلاف موجود دی، ارسطو غلامی رامنځته کوي او روا یې گڼي او وايي، چې ځینې خلک د ازاد ژوند او ځینې خلک د غلامۍ د ژوند لپاره پیدا شوي دي، په دې اساس لومړی ډله حق لري، چې دویمه (غلامه ډله) یې خدمت وکړي.

ابن خلدون غلامی نه مني، هغه په خپلو دلائلو سره دا واضح کړي ده، چې انسان د غلامی لپاره نه دی، هغه وايي، انسان فطرتاً ازاد پیداشوی دی او په ټولنه کې د انصاف او پرمختګ لپاره دا اړینه ده، چې په ټولنه کې ازادي او د بشريت احترام (برتري) رامنځته شي او دا هغه برتري ده، کومه چې خدای تعالی انسان ته ورکړې ده او انسان يې په ځمکه باندې خپل خلیفه او نائب ګرځولی دی.

د جګړې په مسئله کې هم دواړه موافق نه دي، ارسطو جګړه د کسب په قدرتي سرچینو کې شمیري؛ خو، ابن خلدون جګړه په سرچینو کې نه حسابوي او ددې سبب هم هماغه دی یانې خدای تعالی ځینې خلک د حکومت او ځینې نور یې د فرمانبردارۍ لپاره نه دي پیداکړي او حقیقت دادی، چې د ابن خلدون فکر د ارسطو د فکر نه ډیر پرمختللی دی.

د کسب د سرچینو او د انسان د کوچیتوب او ښاري ژوند تر منځ ژوره اړیکه شته، دغه سرچینې په کوچپانه ژوند کې ډیر محدودې وي؛ خو، په ښاري ژوند کې زیاتې وي، په دې معامله کې ښاري ژوند ته یوه ځانګړتیا ور په برخه ده، چې انسان يې په خپله پیداکوي، خپله تری کار اخلي او خپله پرمختګ هم ورکوي.

د ابن خلدون له نظره د کسب لومړنی سرچینه زراعت دی او دا یو داسې مسلک دی، چې یوه قبيله په کې تر هغه وخته بوخته وي، تر څو چې په خپل ځای کې موجوده وي، دا د انسان پخوانی او لومړنی کار هم دی؛ ځکه، دا د فطرت سره ډیر نږدې دی، په عوامو کې مشهوره ده، چې زراعت د ادم علیه السلام مسلک وه.

ابن خلدون وايي، چې ددې لپاره د علم او قوت اړتیا نشته، البته ابن خلدون د علومو په ترتیب کې د زراعت ذکر هم کړی دی. څرنگه چې دا د کروندګرو د امدن ذریعه ده، همدارنګه د حکومت د امدن ذریعه هم ده او ابن خلدون وايي، حکومت ته په کار دي، چې د خپلو بزګرانو او دهقانانو حوصله افزایي او کومک ورسره وکړي.

خو، زراعت د زراعت کارو د ذلت سبب هم کېدای شي، دا یې جنګي وړتیا ته زیان رسوي، ابن خلدون دا روایت نقل کړی دی، چې یوه ورځ رسول الله صلی الله علیه وسلم د مدینې د یوه اوسیدونکي سره یوې ولیده؛ نو ورته وېي ویل، چې دا د کوم قوم کور ته ورغی، هلته به خامخا ذلت رامنځته شي، هغه ددې حدیث تفسیر داسې کړی دی، چې بزګر دي په ټیکس ورکولو باندې مجبور کړای شي؛ خو، دا چې دا حدیث به څومره صحیح وي، ابن خلدون په دې اړه څه نه دي ویلي.

ابن خلدون په سوداګرۍ باندې ژور بحث نه دی کړی او د ابن خلدون تاریخ هغه په تفصیل سره نه څیړي، لکه څنګه، چې مونټیسکو څیړلی دی، ددې وجه داده، چې ابن خلدون د سوداګرۍ د تاریخ نه په درست ډول خبر نه وه، د ابن خلدون په وخت کې په ښارونو کې د سوداګرۍ هماغه پخوانی شکل موجود وه، په نوي دور کې، چې سوداګرۍ څومره پراختیا پیدا کړې ده، په هغه وخت کې یې دومره پراختیا او پرمختګ نه وه کړی، ابن خلدون د سوداګرۍ د شرکتونو نه هم خبر نه وه، لکه څنګه، چې تاریخ وايي، په اسلامي نړۍ کې سوداګریزې ډلې او شرکتونه موجود نه وه او اوس هم په لومړني حالت کې قرار لري.

ابن خلدون بیا هم، دا نظریه وړاندې کړې، چې د سوداګرۍ لومړنی شکل د ضروري سامانونو تبادله وه او په نغدو باندې راکړه ورکړه وروسته رامنځته شوي ده، په اسلامي نړۍ کې د سکو موجودیت مور ته ددې تاریخ روښانه کوي، ابن خلدون ریښتیا وايي، چې مسلمانانو د سکو رواجول د ایرانیانو او یونانیانو څخه زده کړل او اسلامي هیوادو ته یې راوړې او دا هغه وخت، کله چې په لومړۍ هجري پېړۍ کې مسلمانان د یوناني او ایرانی تمدنونو سره آشنا شول او په دې وخت کې د نغدو راکړه ورکړه پیل شوه، ابن خلدون وايي، تجارت یوازې ددې لپاره نه دی، چې د ژوند ضرورتونه ترې پوره کړو، بلکه تجارت ددې لپاره هم دی، چې دولت او پیسې پرې وګټو.

په دې وخت کې سوداګري یو فن ګرځي، ابن خلدون د سوداګرو نه د تجارت یو تعریف داسې رانقل کړی دی، چې (د سوداګرۍ د فن مانا داده، چې یو شی په لږ قیمت واخلې او په زیات قیمت یې وپلورې)، ابن خلدون سوداګرو ته

مشوره ورکوي، چې دوی باید بنارونو ته هغه سامان الات راوړي، چې په عام ډول خلک ورته ډیره اړتیا لري او د خلکو لپاره ګټور وي او په کوچینو بنارونو کې هم هغه سامان وپلوري، چې هلته ورته اړتیا ډیره وي، یو پوه سوداګر باید بازار ته وګوري، چې د خپل سامان د خرڅولو لپاره ښه وخت پیدا او انتخاب کړي، هڅې نه چې سوداګر خپل ځان تبا نه کړي.

ابن خلدون وايي، چې سوداګري په دوه ډوله ده، یو هغه ډول سوداګري ده، چې سوداګر یې د هېواد دننه کوي او دویم ډول سوداګري هغه ده، چې سوداګر یې د هېواد دننه کوي، ابن خلدون وايي، سوداګر چې کوم شیان د لیرو هېوادو ته راوړي، د هغو قیمتونه د ښار د قیمتونو نه لوړ وي؛ ځکه، چې سوداګر د سامان اصلي قیمت په خپل سفر باندې مصرفوي او د خپلې خوارۍ او تکلیف لپاره یې هم ګران پلوري، هغه ددې لپاره د سودان او مراکش مثال ورکوي، کوم مالونه چې د سودان نه مراکش یا د مراکش نه سودان ته ځي، دا مالونه نسبت ځایي مالونو او سامان الاتو ته ګران وي.

ابن خلدون او مونټیسکو دواړه په دې نظر دي، چې سوداګري اخلاق خرابوي او هم سوداګري حرص زیاتوي او سوداګر مجبوروي، چې د چل او د هوکې څخه کار واخلي، په داسې حال کې، چې په اکثره ځایونو کې اخلاق او مذهب ددې کار اجازه نه ورکوي، ابن خلدون او مونټیسکو دواړه په دې نظر دي، چې په سوداګرۍ کې باید د نرمو اخلاقو نه کار واخیستل شي.

ابن خلدون احتکار بد ګڼلی دی؛ ځکه، چې دا د سوداګرو او اخیستونکو دواړه لپاره زیان رسوي، هغه د سوداګر په اړه وايي، چې سوداګر ته په دې ګټه کې هیڅ ګټه او برکت نه وي او دا په مادي ژوند کې په روح باندې یو ناوړه اغیز پریبایي.

د معاش د لاسته راوړلو دریمه سرچینه صنعت دی او ددې څخه مطلب څو مختلف فنون (هنرونه) دي، ځینې یې په کوچني ژوند کې هم لیدل کېږي؛ ځکه، چې هغه ځینې اړتیاوې پوره کوي، مثلاً، د کالیو (جامو) جوړولو فن (مسلک)؛ خو، ځینې کارونه بیا په متمدن ژوند کې لیدل کېږي، کوم چې د همدې ډول ژوند پایله ده.

ځنګه، چې تمدن پرمختګ کوي، نوې، نوې اړتیاوې پیداکوي او ددې اړتیاوو د پوره کولو لپاره مختلف کارونه رامنځته کېږي، هغه کارونه، چې په بنارونو کې مشهور دي، ابن خلدون هغه یو، یو شمیرلي دي او په بشپړ ډول سره یې هغه څیرلي دي، هغه چې کوم شیان څیرلي دي، ځینې یې داسې څیرلي دي، چې د مورخینو لپاره ډیر ګټور دي؛ خو، د هر یوه تحلیلول به لږ ستونزمن وي.

نور بیا